

जोधपुर, 20 मार्च ।

नगरनिगम की ओर से राजस्व वसूली के लिए चलाए जा रहे विशेष अभियान की समीक्षा को लेकर महापौर घनश्याम ओझा एवं आयुक्त शिवप्रसाद मदन नकाते ने सोमवार को राजस्व अधिकारियों की बैठक ली और अधिकारियों को निर्धारित लक्ष्यों को पूरा करने के निर्देश दिए। ओझा ने अधिकारियों को बताया कि राजस्व विंग की ओर से राजस्व वसूली के लिए जो कार्य किया जा रहा है उसमें अभी ओर अधिक मेहनत की जरूरत है। आयुक्त शिवप्रसाद मदन नकाते ने कहा कि राज्य सरकार की ओर से वर्तमान में पेनेल्टी में शत प्रतिशत छूट दी गई है इसके लिए आमजन को प्रेरित करे ताकि वह अधिक से अधिक छूट का लाभ उठा सके। वहीं सोमवार को निगम की ओर से करीब 65 लाख रूपयों का राजस्व एकत्रित किया गया। आयुक्त शिवप्रसाद मदन नकाते ने बताया कि सरदारपुरा जोन से 2668524, सूरसागर जोन से 941419 और सिटी जोन से 3032905 रूपयों का राजस्व एकत्रित किया गया।

बाल निकेतन स्कूल को किया गया सीज

निगम की ओर से राजस्व वसूली के लिए किए जा रहे प्रयासों के तहत सोमवार को बाल निकेतन स्कूल को सीज करने की कार्यवाही की गई। निगम उपायुक्त मोहनसिंह राजपुरोहित के निर्देश पर एक्सईन राहुल गुप्ता, राजस्व अधिकारी सुमन राठौड़, राजस्व निरीक्षक निरजंन चौधरी, रणवीर देथा और सुरेश हंस की टीम बाल निकेतन स्कूल पंहुची और 36 लाख रूपयों का बकाया का यूडी टैक्स जमा कराने का अनुरोध किया। स्कूल प्रशासन ने जब बकाया यूडी टैक्स जमा नहीं कराया तो टीम ने बाल निकेतन स्कूल को सीज कर दिया।

उम्मेद भवन ने भरा अपनी सम्पतियों का टैक्स

एक ओर बकायादारों से बकाया टैक्स वसूलने के लिए निगम की ओर से सख्त कार्यवाही करनी पड़ रही है तो वहीं दूसरी ओर उम्मेद भवन की ओर से स्वयं आगे आकर अपना बकाया यूडी टैक्स निगम अधिकारियों को सौंपा गया है। उम्मेद भवन से जुड़ी विभिन्न सम्पतियों का करीब 1965108 यूडी टैक्स बकाया था। इस पर उम्मेद भवन की ओर से निगम के राजस्व निरीक्षक जितेन्द्र व्यास को बुलाकर 1965108 का टैक्स सौंपा गया।